



Ужо не першая пілігрымка за плячыма медыкаў з Душпастарства службы здароўя. Мы пераадольвалі розныя адлегласці, каб наведаць святыя месцы. Але гэтая пілігрымка ў Вострую Браму была асаблівай. Па-першае, гэта першая пілігрымка з нашым новым душпастарам кс. Мікалаем Ціхановічам. Па-другое, яна адбылася ў Год веры. Па-трэцяе, кожная пілігрымка надзвычайная сама па сабе, як кожная новая сустрэча з Маці Божай. Гэта кожны раз новыя пачуцці, новыя перажыванні, новыя разважанні. Большасць з нас ужо не адзін раз наведвала санктуарый Маці Божай Міласэрнасці, але былі і тыя, для каго гэта была першая сустрэча з Марыяй ў Вострай Браме.

†

Вільнюс сустрэў нас ціхім снежным надвор'ем. Пачуццё незвычайнай радасці, унутранага ажыўлення, глыбокай павагі ахоплівала кожнага, глядзячы на цудоўны абраз праз вялікія вокны капліцы. Немагчыма ўявіць колькасць людзей, простых і знакамітых, багатых і бедных, святароў і свецкіх, якія на працягу больш чым трохсот гадоў маліліся на вуліцы перад капліцай Маці Божай Вастрабрамскай і становіліся роўнымі ў сваёй любові да Бога і Яго Маці. Але ў той дзень вуліца была незвычайна ціхая і малалюдная. Мы былі адзін на адзін з Марыяй, як быццам Яна чакала ў гэты дзень толькі нас. Прывітанне “Вітай Марыя, Маці Міласэрнасці!” вырывалася з кожнага сэрца.

Падняўшыся ў капліцу, стоячы на каленях, мы ў цішыні склалі каля ног Марыі свае просьбы, турботы, слабасці і падзякі. Кожны адчуваў, што Марыя вельмі блізка і чуе нас. Шматлікія ваты на сценах капліцы сведчылі аб вялікай колькасці цудаў, здараўленняў, навяртанняў і духоўных аднаўленняў, якія тут адбыліся за стагоддзі. Кс. Мікалай цэлебраваў св. Імшу. Мы маліліся ў інтэнцыі кс. біскупа Аляксандра Кашкевіча, нашага душпастара кс. Мікалая, у інтэнцыі Душпастарства службы здароўя і ў асабістых інтэнцыях. Кс. Мікалай падзяліўся тым, што 11 год таму ў гэтым святым месцы ён цэлебраваў прыміцыйную св. Імшу і дзякаваў Марыі за дар святарства. Падчас гаміліі кожны з нас зазірнуў у глыбіню сваёй душы, задумаўся аб сваім жыцці, каштоўнасцях, аб сваёй веры. Ці жывая яна? Знаходзячыся у Вострай Браме, браме, якая вядзе нас да Бога, кожны даверыў Марыі сваё жыццё, сваіх родных і блізкіх людзей.

Экскурсія па Вільнюсе, якой завяршылася пілігрымка, яшчэ больш падняла наш настрой. Наведванне царквы Святога Духа, касцёла святых апосталаў Пятра і Паўла, катэдральнага сабора і малітва ў капліцы Езуса Міласэрнага ўзбагацілі нас духоўна.

Заснежаныя вуліцы, па-святочнаму аздобленыя вітрыны крам, прыгожая елка на Катэдральнай плошчы нагадвалі аб надыходзячым Божым Нараджэнні, сустрэчы з Езусам Хрыстом, для Якога мы рыхтуем свае сэрцы.

Стомленыя і адначасова напоўненыя шчодрымі ласкамі ад Маці Божай, мы вярталіся дадому, будуючы планы на бліжэйшыя душпастарскія сустрэчы і пілігрымкі. Мы дзякуем нашаму душпастару кс. Мікалаю Ціхановічу за арганізаваную пілігрымку, супольную малітву і духоўную падтрымку. Запрашаем усіх медыкаў г. Гродна далучыцца да Душпастарства службы здароўя і нагадваем, што сустрэчы праходзяць кожную трэцюю нядзелю месяца ў 16.30 у пабрыгідскім касцёле.